

# కులాసా

“బ్రాగాలేదు. వేషమంతా మార్చాలిసిందే - ఎన్నిమాట్లు చెప్పను, నీకు కొర్నాటిచీరలు బాగుండవని? మొన్న తెప్పించిన లేతగులాబీచీరె కట్టుకోరామా?”

“పోనీలేదురూ, ఏలా ఉంటేనేం. వియ్యమందబోతున్నానా? ఇట్టి పేరంటము వెళ్ళిరావడానికి ఇవి చాలవూ?”

“ఓ - చాలకేం. అయినా రెండో మూడో రంగులు తక్కువ - లేకపోతే ఇంద్రవాపంలాగా మెరిసిపోయేదానవే! ఇంతకూ ఏలాటివాళ్ళు ఏ మాదిరి చీరలు కట్టుకోవాలో ఎవరి బుద్ధికి వాళ్ళకి తెలియాలి. ఎంతకాలం - అదికాదు, ఇది - అని దిద్దిచెప్పటాంటారు, ఎవరు మాత్రం? - ఎవరి అందం—”

“నే నేడిచేసినా అంతేలేండి. మీ రవునన్న దెప్పుడు? నేను అందరికిమర్తే అందగత్తెనుకాదు గనుకనే, మీ రీసడించటం - కానీలేండి. ఏంచేస్తాం—”

“ఉన్నమాటకు ఉలుకెందుకూ? నీకు తోచినంతేకాని ఒకరు చెపితే వినడమంటూ ఎన్నడైనా ఉన్నదా? ఇప్పుడు కొత్త ఏమిటి, మామూలేకాదూ!”

“అప్పు డామాత్రం తెలిసిందికాదేం. ఎందుకు కొన్నారూ?”

“నీకు తెలియదూ - ఎందుకంటే, నీ—”

“అవును. నా పోరుపడలేక కొన్నారు. అంతేనా? సరేలండి; ఏమీ తోచపప్పు  
డల్లా కవ్వించి కజ్జా ఆడుతూంటారు ”

“కాదు, సరసమాడుతూంటాను.”

“సరసాలకి నేనేం సావిడానిననుకున్నారా?”

“ఆఁ—పొరబాటే, మరచిపోయి అన్నా-మీ నాన్న-ఆ శ్రోత్రియపు ముండా  
కొడుకు - భువనేశ్వరం దగ్గరే కూర్చోపెట్టి పెంచాడాయెను మిమ్మల్ని! మీ దగ్గర  
ఆఁ - అంటే తప్పు. నారాయణ అంటే బూతుమాట. సరసాలు కావులే, మీ బాషలో  
అషామాషీలంటారే అవి—”

“అనండి. ఆడపిల్లల్ని కన్నండుకు మా నాన్న యీ మాటలన్నీ మీవేత  
పడాల్సిందే. “అమ్మా, మంచిగా ఉండు” అని చెప్పాడు కాని, ఆయన మాకు కాని  
పోనివేమీ నేర్పలేదే— చచ్చి స్వర్గాన ఉన్నవాడిని ఇంకా సాధివ్వడం ఎందుకండీ?”

“ఎంత ఘనకార్యం చేశాడని - మిమ్మల్ని కన్నండుకేనా ఆయన స్వర్గానికి  
వెళ్ళటం?”

“కాదు; మీ వంటివారు ఆయనకు అల్లుడై నిత్యమూ దీవించుతూండ  
టముచేత !”

“నిజమే.”

“కాకపోతే! మనకు పిల్లలు పుట్టిన తర్వాత కూడా, ఇంకా.”

“మీ నాన్న అట్లాంటివాడు - నా కానాడు అది బెట్టలేదు - అవాళ నన్నట్లా  
అన్నాడు.... అని, దెప్పుతూండటమేనా?”

“లేకపోతే మనిద్దరకీ తెలిసిన విషయాలు వేరే వీమున్నాయి? కాళిదాసు  
కవిత్వాన్ని గురించి మాట్లాడమన్నావా? కాంటినెంటల్ రినైజాన్స్ మీద దబాయించ  
మన్నావా? నీకు వీడి అర్థమౌతుందో ఆ సంగతే ఎత్తుకోవాలి మరి.”

“మీ కాళిదాసులూ, కవిత్వాలూ మా కెందుకులెండి. ఏదో ఈలాగే ఇంత  
కుంకంరాచుకొని బ్రతికితే అదేవాయి. అయినా, ఏటిలోకిడ్చి కోటిలోకి లాగుతారేం,  
నా చీరె బాగుండకపోవడానికి - మా నాన్నకు....నాకు చదువు రాకపోవడానికి....  
ఎక్కడికెక్కడ కలిపారండీ?”

“అదే కాలక్షేపం చేయడం అంటే. పోట్లాడానన్న పేరు నాకెందుకుగాని, నీ యిష్టం వచ్చిన చీరెలు కట్టుకో—”

“మీ శాణాతనం మీరూను! మీ మాట వినలేదని అనిపించుకోడం నాకు మాత్రం ఎందుకూ? మీరు చెప్పిన మాదిరిగానే నడుచుకుంటాను; చెప్పండి మరి....”

“చెప్పడం ఎందుకూ....ఇంద చదువుకో....”

“ఏదీ....తెలిగ్రాములాగున్నదే....ఏం వేషాలూ, వేళాకోళాలూనండీ! నాకే ఇంగ్లీషువస్తే నేనిలా ఎందుకుండేదాన్ని....ఎక్కడనించి వచ్చిందేమిటి?”

“అయినా చెప్పుకో మాతాం?”

“అబ్బ! ఏం విసిగిస్తారండీ, చెప్పకపోతే మానెలెండి. నాలుగు వేస్తున్నారు... వెళ్ళాలి”

“వినకుండానే?”

“మీరు ఏ వేళకూ తేల్చకపోతే మరి ఎలా?”

“కమలం వస్తూంది! నాలుగున్నరకి స్టేషనుకు వెళ్ళాలి”

“నిజంగానా?”

“నా మాట నమ్మకపోతే చదువుకోరాదూ?”

“నా మీదే ఆపేక్షవుండి నేనే చదువుకోవాలె అంటే తెలుగులోనే ఇయ్యకుండా, ఇంగ్లీషులో ఎందుకిస్తుంది? నా చెల్లెలికి గూడా నన్ను చూస్తే పరిహాసమే.”

“సాపం! కమలం అంతదూరం ఆరోచించి ఉండదు. ఇంతకూ చిన్నప్పిల్ల కాదూ?—అయితే, ఏమిటి నీవు స్టేషనుకు వస్తావా, రావా?”

“మీ యిష్టం.”

“నా యిష్టమేమిటి—వచ్చేది మీ చెల్లెలేకాదూ?”

“రావటం మీ యింటికి కాదూ!”

“అవును మా యింటికేలే; మీ యింటికి కూడా వచ్చి చూసేపొమ్మని చెప్పడానికన్నా, నీవు కూడా రావచ్చును కాదూ?”

“చాల్లేండి, మీ మాటలూ....మీరూను....”

కమలం విశాఖపట్నంలో యం. బి. చదువుతున్నది.

శేఖరం పెండ్లి నాటికే పది పదకొండేళ్ళసిల్ల. గుమ్మటంలాగా, అకుపచ్చని దక్షిణాది పరికిణీ కట్టుకొని, జఫర్ షర్టు తొడుక్కొని, “బావా! గుడ్ మార్నింగ్” అంటూ అల్లరిచేస్తూ ఉండేది. ధర్మపారం చదువుతున్నదేమో, క్లాసులో నేర్చుకున్న ఇంగ్లీషంతా బావమీద ప్రయోగించి, అతన్ని నిలువనిచ్చేదిగాదు. శేఖరానికి చెల్లెళ్ళు లేరు. అందుచేత కమలం అంత చనువుగా ఉండటం అతనికి చాలా సరదాగా ఉండేది. ఎప్పుడూ ఇద్దరూ ఓచోట కూర్చుని పోట్లాడుకుంటూండేవాళ్ళు చిన్నపిల్లల్లాగా. పెళ్ళి అయినప్పటినుంచీ వెయ్యిమార్లన్నా జల్లాలు తిని ఉంటాడేమో శేఖరం మరదలుచేత.

లక్ష్మి కాపురానికివచ్చి నాలుగేళ్ళు దాటుతోంది. భార్య ఈడేరిన తరువాత అత్తవారింటికి తరుచు వెళ్ళటం మానివేశాడు శేఖరం. భార్య వచ్చిన తరువాత వెళ్ళాలిసిన అవుసరమే లేకపోయింది. ప్రాక్టీసు బాగా పెరగడం మొదలు పెట్టిన తరువాత ఊరు కదలటానికి వీలే ఉండేదికాదు. ఏడాది కోమారు పుట్టింటికి వెళ్ళి నప్పుడన్నా లక్ష్మి చెల్లెలిని చూసేది; శేఖరం మాత్రం మరదలిని చూసి ఎన్నాళ్ళయిందో!

ఉత్తరం మాత్రం తప్పకుండా వ్రాస్తూండేది బావకు కమలం. ‘నన్ను బట్టే ఆయనకదా, నా కెందుకు వ్రాయమా’ అని లక్ష్మికి కోపంగా ఉండేది. శేఖరంవల్ల ఆ విశేషం చూచాయగా తెలుసుకొని, “నీవు వివాహితవు. ఇంకొకరి దానవు. అందు చేత నీ క్షేమనమాచారాలు నీ భర్త ద్వారా నేను తెలుసుకోవడం మంచిదికాని, నేను నీకు ఉత్తరం వ్రాయడంకాని, నీవు స్వతంత్రించి నాకు జవాబు వ్రాయడంకాని అంత మంచిదికాదు” అని కమలం ఆమెకు వ్రాసింది. అప్పటినుంచీ లక్ష్మి ఆ మాటే ఎత్తేదికాదు. కాని తనకు చదువు రాదు; కమలానికి వచ్చునుకదా అని ఉడికిలు తూండేది.

కమలం దగ్గరనుంచి తెలిగ్రాం చూసుకొని, శేఖరం పొంగిపోయినాడు. తాను కాపురం పెట్టిన తరువాత అదే ఆమె మొదటిసారి రావడం. వస్తానని ముందుగానన్నా తెలియజేయకుండా, బయలుదేరుతూ వై రిచ్చింది. అందుచేత ఆయత్తితోపనకమైన ఆ కులాసా అతన్ని వివశుణ్ణిగా చేసేసింది.

సెంట్రలులోకి జేరుకునేటప్పటికి పాసెంజరు కూడా వచ్చేసింది. లక్ష్మిని గబగబా నడిపించుకుంటూ శేఖరం ఎగువకు పోతున్నాడు; పది అడుగులు వేసే టప్పటికి, ఒక సెకండుల్లాను బండిలోనుంచి వెనుకపాశాన “హలో!” అన్న ప్రత్యభిజ్ఞాపురస్కరంగా శేఖరం భుజాన చెఱ్ఱున దెబ్బపడ్డది! తిరిగి చూశాడు. లక్ష్మి కూడా నవ్వుమొగంతో సమీపించింది. ఐడియల్ మెడికల్ స్టూడెంట్ వేషంలో కమలం క్రిందికి దిగింది.

శేఖరం కరస్పర్శన మాచరించి, వాచకరంతో “ఏం అక్కయ్యా!” అని లక్ష్మి భుజం తట్టింది. ఆమె వీమీ మాటాడలేదు. తలత్రిప్పి ఊరుకున్నది.

“ఏం బావా!...ఎట్లా ఉన్నావ్?...మునుపటికన్నా బలిశావే” అని అడిగింది ఆంగ్లంలో, అతని చేయి విడువకుండానే.

“నిజమే, కొంచెం లావుపారాను. నీవు రావడం మటుకు చాలా సంతోషం.... బావను మరచిపోదామనుకుంటున్నావేమో అనుకున్నాం లక్ష్మి నేనూను. నీవు ఎన్నిమార్లు రమ్మన్నా రాకపోవడంచేత...కాదూ లక్ష్మి?” అని అతడు ఆంగ్లంలో అడిగాడు.

“అదంతా ఎందుకులెండి, ఇప్పుడన్నా వచ్చింది చాలు.”

“కాదు అక్కయ్యా! నాకు మాత్రం మిమ్మల్ని చూడాలని ఉండదూ. రావడానికి వీలులేకపోతూ వచ్చింది. మాకు తలవని తలంపుగా ఈ వారం సెలవు వచ్చింది. ఎట్లాగా గడిపేది అనుకుంటూ ఉంటే, మా యింటిపక్క శర్మగారు గూడూరు ప్రయాణంగట్టారు. సరేకదా అని నేను కూడా వచ్చాను.”

“రాకరాక వచ్చినందుకు పదిరోజులేనా ఉండేది? నెల్లాళ్ళయినా ఉండకుండా ఎట్లా వెళుతావో చూస్తాను.”

“మళ్ళా పోట్లాట మొదలు పెట్టావా? అలాగయితే నేను నీతో మాట్లాడనే మాట్లాడను.”

“నీవు మాట్లాడేదేమిటి? నేను మాట్లాడించనూ?”

ముగ్గురూ నవ్వుకున్నారు. పోర్టరు సామాను కారులో పెట్టాడు. శేఖరం భార్యను ఎక్కించి కమలానికి కూడా చేయి ఆసరా యిచ్చాడు; కమలం సవలసంగా చేయి త్రోసావేసి, “పెళ్ళికూతురులాగా - ముందు నీ వెక్కి కూర్చుండూ - నే నెక్క గలనులే!” అన్నది నవ్వుతూ.

శేఖరం స్టార్లు చేశాడు. కమలం అతని ప్రక్కనే కూర్చున్నది.

మాంటురోడ్డు సమీపిస్తూండగా కమలం, శేఖరం రెండు నిమిషాలు ఇంగ్లీషులో మాట్లాడుకున్నారు. తరువాత కమలం - సిగరెట్టు - శేఖరం దగ్గరనుంచి తీసుకొని - ముట్టించింది.

లక్ష్మి అంతవరకు బయటకు చూస్తూ - కమలాన్ని గమనించలేదు. ప్రూణం తన పనిని తాను నెరవేర్చేటప్పటికల్లా చకితయై తిన్నగా తిరిగింది. మనసులో ఏమనుకుందో తెలియదు. కాని కోవంతో జేవురించిన ముఖంతో కమలం మెడవంపుమీది పైటచెంగు పుచ్చుకొని లాగి, "అదేం పని?" అన్నది.

కమలం సావకాశంగా వెనుకకు తిరిగి, "చదువుకున్నదాన్నికదూ?" అని మామూలువైపుగా కూర్చున్నది.

శేఖరం నవ్వి సిగరెట్టు వెలిగించాడు.

### 3

“జయ బృందావన జయ నరలీలా  
జయ గోవర్ధన చేతనశీలా,

పంచమిరాత్రి, పండువెన్నెల. పాలనముద్రం ఆతివేలమై, లోకాన్నంతా ముంచివేసి, లోకాలోకాన్ని ఒరుసుకుపోతూన్న భ్రమకల్పించి “ఈశా వాస్య మిదం సర్వం” అన్న ఉపనిషద్వాక్యాన్ని తమాషాగా జ్ఞాపకం చేస్తూంది.

వెన్నెలవాయ చీర కట్టుకుని, వెన్నెట్లో మెరసిపోతూ కమలం విరియబూసిన నిత్యకళ్యాణి పొదసమీపాన ఇసుకలో కూర్చుని గిరీశబాబు గీతం సాడుతూంది.

కాశ్మీర సిల్కలాంటి నులిమంచుతెరలు చందమామను కమ్మేస్తున్నాయి. అతని కరస్పర్శ కమలానికి క్రమంగా అసహ్యమైపోతూంది.

పాట చాలించి, లేచి నిల్చుని, బాగా విరిసిన పువ్వులు కోసుకుంటూన్నది.

కుహూమని కోకిల పొగరుబోతుతనంగా కూసింది. చివురాకు చెలులందరూ చకితులై, లతాంత సంతానాన్ని చోటువేసుకొని దాక్కుంటున్నారు. విరికన్నెలు

అందని నాధునికోసం ఆశపడి, తమ ఊరికి అడవిని కాచిన వెన్నెలను తోడు రమ్మంటున్నారు.

“కమలం!”

కొంచెందూరంలో, పాలరాతి టెక్కామీద, వెన్నెలలో కలకలలాడుతూ శేఖరం కూర్చుని ఉన్నాడు. ఎంత సేపయిందో వచ్చి! ఆమె అతన్ని అంతవరకూ చూడనేలేదు.

“అబ్బ! ఎవరో అనుకున్నాను:....కాదులే, నీవేననుకున్నా, కాని వస్తావనుకో లేదులే....”

“వచ్చాను — నీవు పాడుతున్నావని....”

“అలాగా — వినడానికా? — నన్ను చూడడానికేమో ననుకున్నా — అయితే, సమీపానికి దయచేయి; ఇంకా బాగా వినపడుతుంది.”

“అంత చక్కగా పాడటం ఎక్కడ నేర్చుకున్నావు?”

“నీ వీలాటి అర్థంకాని ప్రశ్నలు వేయడమో?”

“మరి పాడవూ?”

“ఏమంత అవుసరం? — నీకు అంత వినాలని ఉంటే నేను పాడేటప్పుడు, చాటుగుండా వచ్చి విను!—”

“నేను పాడించనా, నీచేత?”

“నీ చేతనవుతుందా—ఆ—తెలిసిందిలే, పాడుతా; లేకపోతే ఈ కోపమంకా మా లక్ష్మిమీద చూపిస్తావేమో! అడవిల్ల నిచ్చుకున్నందుకు నీకు సలాంకేస్తూ ఉండాలి నాయనా—బావా, బలేవాడవయ్యా!....నా చేత పాడిస్తావేం — అవునులే భాగవతంకో ఉందికాదూ, ‘పాడించెడువాడు రామభద్రుండట’ అని. నీవు మాత్రం సామాన్యుడవా? ఆయన రామభద్రుడైతే, ఈయన బావభద్రుడు — నీం పాడమన్నావు?”

“నేనేం చెప్పగలను? — విని ఆనందించడమే నా చేతనైనది.”

“అంటే రసికుడవన్నమాట.”

“ఇంచుమించు అంతే.”

“అంతే అయితే—రసికుడంటే, మా సాంప్రదాయంలో శుద్ధ చవట అని

అర్థం—వంటచేతగానివాళ్ళు రుచి చూసి చెప్పతామని బయలుదేరినట్లు—పైగా ఆదో  
గొప్పగా చెప్పుకోవడం కూడానా?”

“కమలం, భగవంతుడికి ఇంత వక్షపాతం ఎందుకూ? ఎక్కడాలేని తెలివి,  
ఎవరికీలేని చక్కదనమూ నీ కొక్కరితెకే కట్టబెట్టాలేం?”

“నేను నీతో మాట్లాడలేను!—ఓడిపోయినాను అన్నదానికి కవిత్వపు ధోరణా  
వీం ఇది. ఎంత గడుసువాడవు బావా!”

“నవీన జలధర — శ్యామసుందర

మదనమోహన ధామ

న-య-న ఖంజన - హృదయ రంజన

గోపినీవల్లభ శ్యామ”

కమల బ్రహ్మానందంగా పాడింది. శేఖరం మంత్ర బద్ధుడులాగా చేష్టలుడిగి  
కూర్చున్నాడు. ఎంతో సేపు ఆ ఆవేశం తగ్గనేలేదు. ఒకరి నొకరు నిశ్చలనయనాలతో  
చూసుకుంటూ, పెదవి కదల్చకుండా, చిత్రప్రతిమల్లాగ ఉండిపోయినారు.

“అమ్మా, అదుగోనే పిన్ని—నాన్న కూడాను.”

ఉమాబాల దోవతీస్తుండగా లక్ష్మి ప్రత్యక్షమైంది అక్కడ.

ఒక నిమేషం దూరానే నిలుచుని వారివైపు చూసింది. అమరారామంపీద  
విసువుపుట్టి, కులాసాగా బయలుదేరి భూమినవతరించిన దివ్యులులాగా మెరిసి  
పోతున్నారు.

ఉమాబాల పరుగెత్తుకునివెళ్ళి కమలం ధ్యానానికి భంగం కలిగించింది. శేఖరం  
యోగనిద్ర చాలించిన మహర్షిలాగా, శాంతంగా, అక్కడనుంచి లేచి వెళ్ళిపోయినాడు.

“దా, మనం కూడా వెళుదాం, చలిగా ఉంది” అని లక్ష్మి కూతురి చేయి  
పట్టుకుంది.

“నేను పిన్నితో వస్తాను.”

“ఇప్పుడప్పుడే రాదమ్మా!....మనం ముందర పోదాం రా.”

“నేనూ వస్తున్నాను....నా కిక్కడేం పనుంది” అని ఆశ్చర్యపడుతూ అన్నది  
కమలం.

“చూశావా - అమ్మా! నే చెప్పలా - పిన్నితో వస్తానని” అని ఉమాబాల సంబరంతో అన్నది.

“అలాగా....నాకు అంతమాత్రం తోచనేలేదే—చలిలో సంగీతం సాధన చేస్తారంటారుకాదూ - అందుచేత ఇంకా చలి ముదిరేదాకా కూర్చుంటుందేమో ననుకున్నా.”

“అయితే అక్కయ్యా, సంగీతానికి చలా, చలికి సంగీతమా, ముదరడం?”

ఉమాబాల వీమో తెలిసిందానిలాగా నవ్వుతూ గంతులు వెయ్యటం మొదలు పెట్టింది.

“అలా చూడు మరి. ఆ గులాబీచెట్టు కడుపారా కన్నవేకదా - ఆ రెండు పుష్పాలున్నూ....ఒక దాన్ని, మిసమిసలాడే పడుచుపిల్ల తలలో పెట్టుకుంటుంది. రెండవది—దేవతార్చనలోకి జేరుకుంటుంది. జాతి ఒకటైతేనేం, గీత ఒకటి కాదు కదా!”

4

“శుద్ధదండుగ. బాగుండదని తెలిస్తే అసలు వెళ్ళకుండా ఉండేవాళ్ళేమే” అని విసుపుకున్నది, షూన్ తీసివేస్తూ కమలం.

“కలగన్నామా ఏం! టొమ్మలూ అవీ చాలా బాగానే ఉన్నాయి ... వీదో ఒక మార్గం, డబ్బు ఖర్చు పెట్టడానికి—” అని చాలా ఆమాయికంగా లక్ష్మి అందు కొన్నది, కమలం వినిపించుకోకుండా.

“వీమో నాకేమీ నచ్చలేదు బావా! రోజ్ ట్లైసమ్ కు అంత గొప్ప పేరుండే; మరి అలా చేసిందేం?”

“పేరు కేముందిలే! తెచ్చుకుంటే అదే వస్తుంది....పేరు రావడ మెంత, పోవడ మెంత—కాని యీ సంవత్సరం ఈ మాదిరి ఫిల్ము చూడలేదు. ఇవాళ ఎవరి మొగం చూసి లేచానో—” అని కునికిపాట్లు పడుతూ జవాబు చెప్పాడు శేఖరం.

“ఉమను పడుకోవెట్టి వస్తా”నని లక్ష్మి లోపలికి వెళ్ళిపోయింది. శేఖరానికి నిద్రవట్టింది.

ఎంత సేపటికో!.... దేవేంద్రుడు రాళ్ళ వాన కురిపిస్తున్నట్లుగా కలగని, అదిరిపడి మేల్కొనాడు శేఖరం. తాను మొదట పడుకున్నచోటనే ఉన్నాడు— ఏమో?— ఏం తెలియలేదు. పెద్ద మోత మాత్రము వినబడుతూంది - మరికొంత సేపటికి తెలివి తెచ్చుకుని కలయ చూచాడు. కమలం రేడియో దగ్గర కూర్చుని, తనవైపు చూస్తూ విగ్గరగా నవ్వుతూంది.

“తమాషాగానే ఉంది నిన్ను చూస్తోంటే. పిలుస్తే పలుకుతుందిలాగుండే నిద్ర నీకు— ఇందాకనుంచీ కనిపెడుతూనే ఉన్నా, దొంగనిద్ర పోతున్నావేమోనని....”

“ఎందుకు లేపావు కమలం?”

“లేకపోతే అప్పుడే నిద్ర ఏమిటి నాయనమ్మలాగ?— కళ్ళు తెరుచుకుని కూర్చో. బాంబే స్విచ్చాన్ చేశాను— ఇవాళ మంచి పోగ్రాము ఉంది.”

“పోనిద్దూ—”

“వీల్లేదు.... రావాలి”

శేఖరం పూర్తిగా మేలుకొని రేడియో దగ్గరగా కుర్చీలాగి కూర్చున్నాడు.

“ఐ లవ్ యు ఇన్ వై లెట్.... అన్న నాట్యగీతం ప్రారంభం అయింది. కమలం నవ్వుమొగంతో వింటూంది. శేఖరం కమలంవంక కరువుదీరా చూస్తున్నాడు.

“కమాన్.... లెట్ అజ్ డాన్స్....” నాగస్వరంవిన్న నాగబాలలాగ కమలం ఆవేశంతో నాట్యోన్ముఖియై నిలుచున్నది. శేఖరం కూడా ఆమెను అనుకరించాడు.

లక్ష్మి ఆ రంగమంతా తెల్లబోయి చూస్తూ నిలుచున్నది. కమలం ఆమెను చూసిందో లేదో కాని, నాట్యం చాలించలేదు.

“అమ్మా! ఎంతదానవే!”

శేఖరం భ్రాంతుడైనాడు. అంతవరకూ లక్ష్మి కూడా అక్కడ నిలుచుని ఉన్నదని అతనికి తెలియనేలేదు. ఏదో అపరాధం చేసినవాడిలాగా తల వంచుకుని పోయి సోఫాలో కూర్చున్నాడు

కమలం నవ్వింది.

“అక్కయ్యా, బావ చాలా బాగా డాన్సు చేస్తాడే— ఏమోననుకున్నా ఇదివర దాకా. నీవు కాపురానికి వెళ్ళిన తరువాత అటా పాటా మానిపించి, భగవద్గీత చేతి కిచ్చావేమోననుకున్నా. ఇక పరవాలే!”

లక్ష్మి వినిపించుకోకుండా శేఖరంవంక కోపంగా చూసింది. అతను అక్కడ నుంచి లేచి లోపలికి వెళ్ళిపోయినాడు.

“కాఫీ చేసుకు త్రాగుదామా? ఏమిటి—మాట్లాడవేం—” అని కమలం చాలా అమాయికంగా అడుగుతూ లక్ష్మి చేయి పట్టుకున్నది.

మోటుగా చేయి విడిలించి, “ఏమిటి ఈ ఆగడం? ఇది సంసారుల ఇల్లను కున్నావా, మరి—” కమలం లక్ష్మి మాటకు అడ్డం వచ్చి, “నీకు కోపం వచ్చిందా అక్కయ్యా?” అన్నది.

“కోపమా — నాకు కడుపునిండినట్లుగా ఉంది నిన్ను చూస్తే. పరువూ, ప్రతిష్టా— ఇంతకూ, వంశానికి....”

“ఆఁ” అని గర్జించింది కమలం.

“—ఏమిటి, ఒళ్ళు తెలివే మాట్లాడుతున్నావా? .... ఇదివరకు నీవు తెలివితక్కువ దానవే అనుకునేదాన్ని—చేతగానితనం కూడా బలిసిందే! — ఎరక్కపోయి వచ్చాను. తగినట్లుగానే గౌరవించావు.”

“నిజమే, నిన్ను రమ్మనడం నాదే తప్పు.”

“నీవు రమ్మంటే వచ్చాననుకున్నావా?”

“ఎందుకనుకుంటాను? నాకు తెలియవూ మీ వేషాలన్నీ?—ఎవరిమీద ప్రేమ ఉందో వారికోసం వచ్చావు”

“అవును.”

“కాక! నీకు నదురూ బెదురూ ఎందుకు? - నాన్న చూస్తే సంతోషించి చంకలు కొట్టుకునేవాడు - ఆయన నిన్ను కన్నందుకు. అటు ఏడుతరాలు, ఇటు ఏడు తరాల వారూ తరించారు.”

“నిజంగానా?—ఏమో అందరితోబాటు నేనూ అనుకున్నాను కాని, నాలో ఇంత మహత్తు ఉందని నా కింతవరకు తెలియదే! .... నాన్నైనా ఎన్నడూ చెప్పలేదే!—”

“నీతో మాట్లాడటమే పొరబాటు—” అని లక్ష్మి లోపలికి వెళ్ళిపోబోయింది. కమలం వెళ్ళి ఆమె చెంగు పట్టుకుని ఆపి, పొగరుబోతు గుర్రాన్నిలాగా, సావధానంగా వెనుకకు నడిపించుకునివచ్చి సోఫాలో కూర్చోబెట్టింది.

తాను గ్రామఫోనుబల్ల నానుకుని నిలుచున్నది.

“మే మిద్దరమూ సంతోషంగా నాట్యం చేశామనేనా, నీకు కోపం?—చేతగాక పోవడం నీది లోపం—తెలిసిందా?—”

“నేను కులస్త్రీని.”

“అవును, అక్షరాల అంతే — మాళవిక ఎవరు?”

“నేను నీతో వాదించను.”

“అక్కర్లేదు, నేను చెప్పేది అర్థంచేసుకో. శేఖరంబావే గోష్పాదమంత జుట్టుంచుకుని, జంవ్యాలు పేనుకుంటూ, వేదం వర్ణించే అవధాన్లుగారయితే, నీ వేషం అప్పటికి రంచన్ గా సరిపోయేది. అతను కులాసాగా కాలం గడుపుదామనుకునేవాడూ, నీవు సోమిదేవమ్మలాగా వంటయిల్లు పట్టుకుని వదలనంటావు. మరి నీ ప్రవర్తన అతనికి బాగుంటుందేమో ఎన్నడైనా విచారించావా?”

“పోనీ, ఇక నిన్ను చూచి నేర్చుకుంటాలే”

“నేను చెప్పేదీ అదే. సహధర్మిణీ హితచర్య అంతా నీకు కంఠతః వచ్చును కదా! భర్త అందరికన్నా ఎక్కువ అని మనవాళ్ళే చెప్పారాయెను. నీవు దాని గూఢార్థము తీసుకుని నోరులేని దేవుళ్ళతోబాటుగానే మీ ఆయన్నూ చూస్తున్నావు. నీ ఆదరణా, భక్తి ఎవరికి కావాలి? — బావ ఇంగితమెరిగి, నీవు అతనికి అనుకూలంగా నడుచుకోవాలిగాని”

“నా కా వేషాలు చేతకావు”

“కాకపోవడం ఎవరి తప్పు - నేర్చుకో”

లక్ష్మి మాట్లాడలేదు.

“తరువాత.... అంత చిడిముడిపాటు పనికిరాదు; నీ సొంత చెల్లెలినే ఇంత కఠినంగా అన్నదాననా, రేపు ఎవరినైనా అంతే చేసేదానవేకదూ? మగవాడితో ఆడది మాట్లాడటమే దోసనూ? ఇంత తెలివితక్కువతనమైతే ఎట్లా?”

“అదికాదు కమలం!” అంటూ లక్ష్మి శాంతంగా వీదో చెప్పవచ్చింది. కమలం ఆమె మాట చొరవనీయకుండా,

“నే నెందుకు వచ్చానంటే, మీమ్మల్ని ఇద్దర్నీ చూసిపోదామని - తెలిసిందా?... మీ ఇద్దరిమీదా ఉంది నాకు ప్రేమ - నీవు నా సోదరివని నీ మీద, అతడు నీ పతి అని - నీ సర్వస్వమని అతనిమీద. అదిగాకుండా నీ మీద వట్టి ప్రేమే నాకు, అతన్ని చూస్తే చాలా సరదా. నీవుగూడా అతన్ని సంతోష పెట్టగలిగితే, అప్పుడు మీ యిద్దర్నీ సమానంగానే చూస్తాను - ఈ పాఠం చెప్పడానికే నేను వచ్చింది కూడానూ.”